

پاکستان کو بڑی طاقتوں کی غلامی سے نجات دلانا چاہتے ہیں۔ الطاف حسین

بڑی طاقتوں کا مقابلہ کرنا پڑا تو ایم کیو ایم اپنے دس لاکھ کارکنان کا نذرانہ پیش کرنے کیلئے تیار ہے

کیا امریکہ پاکستان میں ڈرون حملے اقوام متحدہ کے چارٹر کے مطابق کر رہا ہے؟

ایم کیو ایم حکومت میں آئی تو ہر نو جوان مرد اور عورت پر ایک سال کی فوجی ٹریننگ لازمی قرار دے گی

ایم کیو ایم کے 27 ویں یوم تاسیس پر کراچی سمیت پاکستان، آزاد کشمیر، گلگت اور بلتستان کے 34 شہروں میں اجتماعات سے خطاب

کراچی۔۔۔ 18، مارچ 2011ء

متحدہ قومی موومنٹ کے قائد جناب الطاف حسین نے کہا ہے کہ عالمی سطح پر پاکستان کی حیثیت ایک فریادی اور بھکاری کی بن کر رہ گئی ہے۔ اگر 98 فیصد غریب و متوسط طبقہ کے عوام پاکستان کو خود مختار، آزاد اور غیر متند ملک دیکھنا چاہتے ہیں اور بڑی طاقتوں کی غلامی سے نجات حاصل کرنا چاہتے ہیں تو انہیں اپنی صفوں سے ایماندار قیادت نکالنی ہوگی۔ انہوں نے پاکستان کی حکومت اور مسلح افواج کو یقین دلایا کہ اگر ڈرون حملے بند کرانے کیلئے بڑی طاقتوں کا مقابلہ کرنا پڑا تو ایم کیو ایم محبت و وطن سپاہیوں کی طرح اپنے دس لاکھ کارکنان کا نذرانہ پیش کرنے کیلئے تیار ہے۔ ایم کیو ایم حکومت میں آئی تو ہر نو جوان مرد اور عورت پر ایک سال کی فوجی ٹریننگ لازمی قرار دے گی، پھر ایک ایک پاکستانی دیکھے گا کہ کون پاکستان پر ڈرون حملے کرتا ہے۔ یہ بات انہوں نے ایم کیو ایم کے 27 ویں یوم تاسیس کے موقع پر کراچی سمیت پاکستان، آزاد کشمیر، گلگت اور بلتستان کے 34 شہروں میں منعقدہ عوامی اجتماعات سے خطاب کرتے ہوئے کہی۔ یوم تاسیس کا مرکزی اجتماع عزیز آباد کے تاریخی جناح گراؤنڈ کراچی میں ہوا جس میں پاکستان کی تمام قومیتوں اور مختلف مذاہب سے تعلق رکھنے والے افراد نے ہزاروں کی تعداد میں شرکت کی۔ اس موقع پر جناح گراؤنڈ میں تاحدنگاہ انسانوں کا ٹھانٹھیں مارنا سمندر دیکھنے میں آیا۔ جناب الطاف حسین کا یہ خطاب پاکستان کے علاوہ برطانیہ، امریکہ اور کینیڈا کے کئی شہروں میں بھی بیک وقت سنا گیا۔ اپنے فکر انگیز خطاب میں جناب الطاف حسین نے تمام پاکستانیوں کو ایم کیو ایم کے 27 ویں یوم تاسیس کی دلی مبارکباد پیش کرتے ہوئے کہا کہ 18، مارچ 1984ء کو قائم ہونے والی عوامی تحریک آج متحدہ قومی موومنٹ کی شکل میں پاکستان کے چپے چپے میں پھیل چکی ہے۔ کسی نے سوچا بھی نہیں ہوگا کہ جامعہ کراچی سے اے پی ایم ایس او کے نام سے جنم لینے والی طلباء تنظیم عوامی تنظیم میں تبدیل ہو کر نہ صرف پاکستان بلکہ دنیا بھر میں پھیل جائے گی اور آج اللہ کے فضل و کرم سے سرکاری، غیر سرکاری، سولیلین اور عسکری اداروں میں بھی ایم کیو ایم کے چاہنے والے بڑی تعداد میں موجود ہیں اسلئے کہ انسانی جسم کو قید کیا جاسکتا ہے لیکن انسانوں کی سوچ و فکر اور ذہنوں پر پابندی نہیں لگائی جاسکتی۔ انہوں نے کہا کہ ایم کیو ایم 18، مارچ کو قائم ہوئی اور علم الاعداد کے حساب سے یہ 9 کا ہندسہ بنتا ہے جو کہ اعداد میں سب سے بڑا عدد ہے اور اس بات کا اشارہ ہے کہ پاکستان کی سیاست میں ایم کیو ایم سب سے بلند مقام پر ہوگی اور یہ تنظیم ملک کی ترقی و خوشحالی کیلئے عوامی انقلاب لائے گی۔ جو ملک و قوم کو آئی ایم ایف کے قرضوں سے نجات دلائے گی، امریکہ سمیت دیگر بڑی بڑی طاقتوں سے دوستی ضرور کرے گی لیکن کسی بھی ملک کو اپنا آقا نہیں بننے دے گی۔ ایم کیو ایم، پاکستان کو ایک آزاد اور خود مختار ریاست بنانے کی جہاں قانون کی حکمرانی ہوگی، امن و امان ہوگا، بے روزگاری کا خاتمہ ہوگا، معاشی صورتحال بہتر ہوگی اور امیر و غریب کا فرق مٹے گا۔ ایم کیو ایم نے سرکار و عالم کے آخری خطبہ کی روشنی میں اپنا منشور بنایا ہے جسکے تحت کسی کو کسی پر فوقیت نہیں ہوگی بلکہ فوقیت صرف اسے ہوگی جو نیک، ایماندار اور تقویٰ میں اعلیٰ ہوگا، جو امانت میں خیانت نہیں کرے گا، کرپشن میں ملوث نہ ہوگا، قومی خزانے لوٹنے والوں میں شامل نہ ہوگا اور پڑوسی ممالک سے برابری کی بنیاد پر دوستی رکھنے والا ہوگا۔ ایم کیو ایم ایسا ہرگز نہیں کرے گی کہ دو پاکستانیوں کے قتل میں ملوث امریکی جاسوس ریمنڈ ڈیوس کو رہا کر دے اور قوم کی بیٹی عافیہ صدیقی جس نے کوئی قتل نہیں کیا اسے 86 سال کی سزا پر خاموش ہو جائے۔ انہوں نے کہا کہ اگر ایم کیو ایم کی حکومت ہوتی تو آج ڈاکٹر عافیہ صدیقی امریکہ کی قید میں نہیں ہوتی اور اگر ڈاکٹر عافیہ صدیقی رہا نہ ہوتی تو ریمنڈ ڈیوس کی رہائی بھی عمل میں نہیں آتی۔ جناب الطاف حسین نے ایک ایک پاکستانی کو مخاطب کرتے ہوئے کہا کہ آج جب امریکہ کا دل چاہتا ہے وہ پاکستان کی حدود میں ڈرون حملے کر کے بے گناہ پاکستانیوں کو ہلاک کر دیتا ہے، ایک آزاد ملک کی اپنی جغرافیائی حدود ہوتی ہیں جن کی پابندی کرنا اقوام متحدہ کے چارٹر کے تحت لازمی ہے۔ انہوں نے سوال کیا کہ کیا امریکہ پاکستان میں ڈرون حملے اقوام متحدہ کے چارٹر کے مطابق کر رہا ہے؟ ہم سب کو اپنے اپنے گریبانوں میں جھانکنا چاہئے کہ آج عالمی سطح پر پاکستان کی حیثیت ایک فریادی اور بھکاری کی بن کر رہ گئی ہے کیونکہ ہم بار بار اقتدار میں ان لوگوں کو لیکر آتے ہیں جو سرکاری خزانے سے اربوں کھربوں روپے کے قرضے لیکر معاف کرا لیتے ہیں، قومی دولت لوٹ کر اپنی جاگیریں بناتے ہیں، اپنی دولت میں اضافہ کرتے ہیں اور سرکاری خزانے کو کھوکھلا کر دیتے ہیں۔ انہوں نے عوام سے دریافت کیا کہ آپ ان آزمائی ہوئی سیاسی جماعتوں اور رہنماؤں کے پیچھے کب تک بھاگتے رہیں گے؟ اگر آپ قومی دولت لوٹنے والوں کو ووٹ دیکر کامیاب بناتے رہے تو یہ غریب عوام کو بھوک، افلاس، غربت، مہنگائی اور بے روزگاری کے سوا کچھ نہیں دیں گے اور پاکستان کو بڑی طاقتوں کا غلام بناتے رہیں گے۔ اگر پاکستان کے 98 فیصد غریب و متوسط طبقہ کے عوام ملک و قوم کی غیرت

اور خود مختاری چاہتے ہیں، غیر ممالک کی امداد، بھیک، قرضوں اور غلامی سے نجات چاہتے ہیں تو انہیں حق پرست جماعت متحدہ قومی موومنٹ پر اعتماد کر کے اپنی صفوں سے میرٹ کی بنیاد پر تعلیم یافتہ، نیک، با کردار اور ایماندار قیادت کو اقتدار میں لانا ہوگا۔ جناب الطاف حسین نے کہا کہ مجھے اللہ تعالیٰ کی ذات پر یقین ہے کہ اگر ہم غیرت مند قوم بننا چاہیں تو بڑی طاقتوں کی غلامی سے نجات حاصل کر سکتے ہیں اور غیرت مند بننے کیلئے ہمیں وطن عزیز کیلئے جان کی قربانی دینے سے بھی گریز نہیں کرنا چاہئے۔ انہوں نے پاکستان کی حکومت اور مسلح افواج کو یقین دلایا کہ اگر ڈرون حملے بند کرانے اور سپر طاقتوں کی دھونس دھمکیوں سے نجات حاصل کرنے کیلئے انہیں بڑی طاقتوں سے مقابلہ کرنا پڑے تو ایم کیو ایم کے دس لاکھ کارکنان محبت وطن سپاہی کی طرح اپنی جانوں کے نذرانے پیش کر دیں گے۔ جناب الطاف حسین نے امریکہ کو مخاطب کرتے ہوئے کہا کہ روس اور امریکہ کی سرد جنگ کے دوران پاکستان نے امریکہ کا ساتھ دیا تھا لہذا اب امریکہ کا اخلاقی فرض ہے کہ وہ پاکستان کے ساتھ دھونس اور دھمکی کا رویہ اختیار کرنے کے بجائے اسکی ہر طرح سے مدد کرے۔ امریکہ نے ریمنڈ ڈیوس کی رہائی کیلئے اس کے ہاتھوں مرنے والوں کے لواحقین کو دیت دی ہے۔ اسی طرح شمالی اور جنوبی وزیرستان اور دیگر قبائلی علاقوں میں جو معصوم و بے گناہ قبائلی مرد، خواتین اور بچے مارے گئے ہیں، امریکہ ان کے لواحقین کو بھی دیت کے قانون کے مطابق خون بہا داکرے۔ انہوں نے امریکہ سے کہا کہ تم خون بہا داکرے کے ریمنڈ ڈیوس کو لے گئے، میں اللہ، رسول اور انسانیت کے نام پر اپیل کرتا ہوں کہ ڈاکٹر عافیہ صدیقی کو بھی رہا کر کے اس کے گھر والوں کے حوالے کر دو۔ انہوں نے کہا کہ متحدہ قومی موومنٹ، پاکستان کی واحد جماعت ہے جس میں ملک کی تمام لسانی، ثقافتی اور نسلی اکائیوں کے علاوہ پاکستان میں بسنے والے بنگالی، تمام مکاتب فکر، مسالک، عقائد اور مذاہب کے ماننے والے لوگ شامل ہیں۔ ایم کیو ایم ایک انقلابی تحریک ہے جس نے کسی کی بیساکھیوں پر ہیں بلکہ اپنے زور بازو پر یہاں تک کا سفر کیا ہے، حق پرستی کی جدوجہد میں قربانیاں دی ہیں اور آگ و خون کے دریا عبور کئے ہیں۔ اس حق پرستانہ جدوجہد میں 15 ہزار سے زائد کارکنان نے اپنی جانوں کے نذرانے پیش کئے ہیں۔ انہوں نے تمام حق پرست شہداء کو زبردست خراج عقیدت پیش کرتے ہوئے کہا کہ ایم کیو ایم، پاکستان میں انتہاء پسندی نہیں بلکہ اعتدال پسندی چاہتی ہے، تمام لسانی اکائیوں کے درمیان اتحاد، تمام مکاتب فکر سے تعلق رکھنے والوں کے درمیان فرقہ وارانہ ہم آہنگی اور تمام مذاہب کے ماننے والوں کے درمیان مذہبی رواداری چاہتی ہے۔ انہوں نے کہا کہ پاکستان، شیعہ، سنی، بریلوی، اہل حدیث، دیوبندی، پنجابیوں، سندھیوں، اردو بولنے والے سندھیوں، بلوچوں، پنجتونوں، سرانیکوں، کشمیریوں، گلگتی پلستانی، ہزاروال اور پاکستان میں رہنے والی تمام مذہبی اقلیتوں کا ملک ہے، ایم کیو ایم ”لکم دینکم ولی الدین“ اور ”لا اکراہ فی الدین“ پر یقین رکھتی ہے اور اقلیتوں کے جائز حقوق کو تسلیم کرتی ہے، ایم کیو ایم خواتین کے حقوق کا احترام کرتی ہے اور خواتین کو مردوں کے برابر حقوق دینے کی حامی ہے اور ان کے حقوق دلا کر دم لے گی۔ جناب الطاف حسین نے حکمرانوں سے کہا کہ وہ وہ بجلی، گیس اور پیٹرول کے نرخوں میں اضافہ کرنے اور عوام پر ٹیکس لگانے کے بجائے جاگیرداروں کی زرعی آمدنی پر ٹیکس عائد کریں، ٹیکس چوری کرنے والے بڑے بڑے سرمایہ داروں سے ٹیکس وصول کرے اور سرکاری خزانے سے اربوں روپے کے قرضے لیکر معاف کرانے والوں سے قومی دولت واپس حاصل کریں۔ اگر عوام ایم کیو ایم کو ووٹ دیکر اقتدار میں لائے تو ایم کیو ایم، سرکاری خزانے سے قرضے لیکر معاف کرانے والوں کی جائیدادیں فروخت کر کے سارا پیسہ سرکاری خزانے میں جمع کرائے گی۔ ایم کیو ایم حکومت میں آئی تو ہر نوجوان مرد اور عورت پر ایک سال کی فوجی ٹریننگ لازمی قرار دے گی، پھر ایک ایک پاکستانی دیکھے گا کہ کون پاکستان پر ڈرون حملے کرتا ہے۔ جناب الطاف حسین نے طالبان رہنماؤں کو مخاطب کرتے ہوئے کہا کہ یہ ملک بڑی قربانیوں سے بنا ہے، آؤ پاکستانیوں سے مل جاؤ، اپنے آپ کو پاکستانیوں سے علیحدہ نہ کرو، ایم کیو ایم کا منشور سرکار دو عالم کا آخری خطبہ ہے جس میں انصاف اور مساوات ہے۔ ہم پاکستان کو بیرونی طاقتوں کی غلامی سے نجات دلانا چاہتے ہیں۔ جناب الطاف حسین نے کہا کہ ایم کیو ایم کی حکومت قائم ہوئی تو ہم بھارت، افغانستان، چائنا اور ایران سے دوستی کریں گے، ہم یقین دلاتے ہیں کہ ہماری حکومت آئی تو کشمیر کے عوام کی خواہشات اور منگوں کے مطابق مسئلہ کشمیر حل کر دیں گے۔ ہم انڈیا سے جنگ نہیں دوستی چاہتے ہیں اور انڈیا کو تسلیم کرتے ہیں لہذا انڈیا کے حکمرانوں کو بھی چاہیے کہ وہ پاکستان کو دل سے تسلیم کریں۔ نئے صوبوں کے قیام کے معاملے پر جناب الطاف حسین نے کہا کہ سرانیکوں اور ہزارے کے عوام اپنے لئے سرانیکوں اور ہزارے صوبہ کے قیام کا مطالبہ کر رہے ہیں، اگر وہاں کے عوام کی اکثریت صوبے کا مطالبہ کر رہی ہے تو ایم کیو ایم اس مطالبہ کی حمایت کرتی ہے۔ انہوں نے کہا کہ میں نے گزشتہ دنوں اپنی تقریر میں سرانیکوں اور ہزارے صوبہ کی بات کی تھی تو سندھ کے بعض قوم پرستوں نے اس پر تنقید کرتے ہوئے کہا تھا کہ ایم کیو ایم سندھ کی تقسیم چاہتی ہے۔ انہوں نے واضح الفاظ میں کہا کہ ایم کیو ایم سندھ کی تقسیم نہیں بلکہ سندھ کی اکائی چاہتی ہے، ہم سندھ کا اتحاد اور سندھی بھائیوں کے ساتھ ملکر رہنا چاہتے ہیں۔ جناب الطاف حسین نے حکومت پاکستان، مسلح افواج، انٹیلی جنس ایجنسیوں اور سیکورٹی فورسز کے سربراہوں کو مخاطب کرتے ہوئے کہا کہ خدارا بلوچستان کا مسئلہ حل کریں، وہاں ہر طرح کا آپریشن بند کریں، بلوچوں کو ان کے حقوق دیں اور انہیں گلے سے لگائیں۔ انہوں نے سندھ کے ہاریوں اور پنجاب کے کسانوں اور مزارعوں کو مخاطب کرتے ہوئے کہا کہ وڈیرے اور جاگیردار تمہیں نجی جیلوں میں بند کرتے ہیں اور تمہاری بہن بیٹیوں کو برہنہ کر کے جلوس نکالتے ہیں، تم ان جاگیرداروں کے بجائے ایم کیو ایم کا ساتھ دو، ایم کیو ایم کی حکومت آئی تو ان ظالم جاگیرداروں کو سرعام عبرتناک سزائیں دی جائیں گی اور ایسے قوانین بنائے جائیں گے کہ کوئی جاگیردار اور زمیندار کسی ہاری، کسان یا مزارعے پر ظلم کرنے کا تصور نہ کر سکے۔ ایم کیو ایم کی حکومت آئی تو کاروکاری کے خاتمہ کیلئے سخت قوانین بنائے جائیں گے

اور غیرت کے نام پر معصوم عورتوں کو قتل کرنے کے والوں کو سرعام پھانسی پر لٹکایا جائے گا۔ انہوں نے کہا کہ ایم کیو ایم کے جلسوں میں مردوں کے ساتھ ساتھ لاکھوں خواتین بھی شریک ہوتی ہیں لیکن سب ایک خاندان کی طرح شریک ہوتے ہیں اور کوئی کسی ماں بہن کے ساتھ کوئی بیہودگی نہیں کرتا، میں پورے پاکستان میں بھی ایسا ہی معاشرہ قائم کرنا چاہتا ہوں کہ کسی ماں بہن بیٹی کو رات گئے گھر سے نکلنا پڑے تو کوئی اس پر ٹیڑھی نگاہ ڈالنے کی جرات نہ کر سکے۔ جناب الطاف حسین نے سپریم کورٹ، ہائیکورٹس اور تمام ذیلی کورٹس کے جج صاحبان سے اپیل کرتے ہوئے کہا کہ خدارا امیروں کے مقدمات ہی نہیں بلکہ غریبوں کے مقدمات بھی تیزی سے چلائے جائیں، غریب لوگ دس دس، بیس بیس سالوں سے جیلوں میں قید ہیں، بیشتر قیدی تو اپنے مقدمات کی سزاؤں سے زیادہ عرصہ جیلوں میں گزار چکے ہیں لہذا انکے مقدمات کا جلد سے جلد فیصلہ کیا جائے اور زیادہ زیادہ قیدیوں کو جیلوں سے رہا کیا جائے۔ انہوں نے کہا کہ پاکستان کو اپنے پیروں پر کھڑا کرنے کا طریقہ یہی ہے کہ بڑی بڑی پوسٹوں پر من پسند لوگوں کو مقرر کرنے کے بجائے اہل اور ایماندار لوگوں کو مقرر کیا جائے خواہ وہ پسند ہوں یا نہ پسند ہوں۔ انہوں نے دیگر عوامی مسائل کا تذکرہ کرتے ہوئے مطالبہ کیا کہ ملک میں بجلی اور گیس کی لوڈ شیڈنگ خاتمہ کیا جائے، پنجاب کے یگ ڈاکٹروں اور بلوچستان، خیبر پختونخوا، سندھ کے یگ ڈاکٹروں کے مسائل پر بھرپور توجہ دی جائے اور ان کی تنخواہوں میں اضافہ کیا جائے، صحافیوں کو توجہ بورڈ ایوارڈ پر عمل کرایا جائے۔ انہوں نے ملک بھر کے عوام سے اپیل کی کہ وہ اسٹریٹ کرائمز اور دیگر جرائم کے خاتمہ کیلئے محلوں کی سطح پر ریجنل کمیٹیاں بنائیں اور پولیس اور لاء انفرسٹریکچر کے ساتھ تعاون کریں۔ انہوں نے پولیس اور لاء انفرسٹریکچر کے ساتھ اچھا برتاؤ کریں۔ انہوں نے ملک بھر کے عوام کو مخاطب کرتے ہوئے کہا کہ آج ہم عہد کریں کہ ہم چائنا سے سبق حاصل کرتے ہوئے محنت کریں گے، حق حلال کی کھائیں گے اور ملک کی تعمیر و ترقی میں اگر بلا معاوضہ کام کرنا پڑا تو وہ بھی کریں گے۔ انہوں نے ایم کیو ایم میں شمولیت اختیار کرنے والے تمام لوگوں کو خوش آمدید کہا کہ اور ملک بھر کے سیاسی کارکنوں، وکلاء، انجینئروں، ڈاکٹروں، ریٹائرڈ فوجیوں، پولیس والوں، ٹیکنوکریٹس اور تمام شعبہ زندگی سے تعلق رکھنے والے افراد سے اپیل کی کہ وہ آگے بڑھ کر پاکستان کو بچائیں اور پاکستان کو بچانے کی واحد کنجی ایم کیو ایم ہے۔ انہوں نے پنجاب کے عوام سے کہا کہ 10 اپریل کو لاہور میں ایم کیو ایم جلسہ عام منعقد کیا جا رہا ہے، پنجاب کے عوام اسے کامیاب بنائیں اور اپنے اتحاد سے ثابت کر دیں کہ اب پنجاب میں حق پرستوں کا نعرہ گونجے گا۔ انہوں نے یوم تائیس کے اجتماعات کے شاندار انعقاد پر تمام ذمہ داروں اور کارکنوں کو زبردست خراج تحسین پیش کیا۔

ایم کیو ایم کا 27 ویں یوم تائیس جمعہ پاکستان سمیت دنیا بھر کے کئی ممالک میں منایا گیا

یوم تائیس کے سلسلے میں مرکزی اجتماع جناح گراؤنڈ عزیز آباد میں منعقد ہوا

ایم کیو ایم کے قائد جناب الطاف حسین نے لندن سے فلرانگیز ٹیلیفونک خطاب کیا

یوم تائیس کے اجتماع میں لاکھوں افراد کی شرکت

کراچی --- (اسٹاف رپورٹر)

متحدہ قومی موومنٹ کے زیر اہتمام ایم کیو ایم 27 واں یوم تائیس انتہائی جوش و خروش اور جذبے ساتھ جمعہ کے روز پاکستان سمیت دنیا کے کئی ممالک میں منایا گیا۔ اس سلسلے میں امریکہ، کینیڈا، ساؤتھ افریکہ، متحدہ عرب امارات اور لندن سمیت پاکستان میں 34 سے زائد مقامات پر بیک وقت یوم تائیس کے اجتماعات منعقد کیے گئے جس سے ایم کیو ایم کے قائد جناب الطاف حسین نے انتہائی اہم اور فلرانگیز ٹیلی فونک خطاب کیا۔ ایم کیو ایم کے یوم تائیس کا مرکزی اجتماع ایم کیو ایم کے قائد جناب الطاف حسین کی رہائشگاہ سے متصل تاریخی جناح گراؤنڈ عزیز آباد کراچی میں ہوا جو لاکھوں شرکاء کی ریکارڈ شرکت کے باعث بڑے جلسے کا منظر پیش کر رہا تھا۔ جناح گراؤنڈ عزیز آباد میں یوم تائیس کے مرکزی اجتماع کے سلسلے میں ایم کیو ایم کی جانب سے زبردست انتظامات کیے گئے اور مختلف آراء پر غور و فکر کرنے اور کارکنان کی کئی دن کی شب و روز کڑی محنت و لگن کے بعد جناح گراؤنڈ بڑا اور خوبصورت پنڈال تیار کیا گیا تھا جو آنے والے شرکاء کی توجہ کا مرکز بنا ہوا تھا۔ یوم تائیس کے سلسلے میں جناح گراؤنڈ میں شمال کی جانب زمین سے 8 فٹ بلند 40X24 فٹ کا خوبصورت بنایا گیا تھا اسٹیج کے عقب میں 40X20 کی پینا فلکس اسکرین لگائی گئی تھی جس پر ہاتھوں کے درمیان سے امن کا پرندہ فضاء میں اڑتا ہوا دکھایا گیا تھا، اسکرین دائیں جانب دائرے میں قائد تحریک کا عکس نمایاں تھا اسکرین پر اشعار اور ایم کیو ایم کے 27 واں یوم تائیس تحریر تھا، اسکرین پر اوپر کی جانب دائیں اور بائیں جانب ایم کیو ایم کے پرچم اور درمیان میں پاکستانی پرچم لہرا رہا تھا، اسٹیج کو پھولوں سے خوبصورتی سے سجایا گیا تھا جبکہ اسٹیج کے سامنے گل دستہ بنائے گئے جس نے اسٹیج کی خوبصورتی میں چارچاند لگا دیئے تھے، اسٹیج کے سامنے شرکاء کیلئے فرشی نشستوں کا اہتمام کیا گیا جبکہ اسٹیج کے دائیں جانب صحافیوں کیلئے پریس گیلری اور معززین کیلئے جناح گراؤنڈ وسیع و عرض پنڈال میں بالترتیب بیس فٹ لمبے درجنوں بانس گاڑ کر ان پر ایم کیو ایم کے پرچم لگائے گئے جبکہ بانسوں الیکٹریک کے تار کھینچ کر لائٹنگ کی گئی جس سے پنڈال

رات میں دن کا سماں پیش کر رہا تھا، جناح گراؤنڈ اور اس کے اطراف کی بلند عمارتوں اور گلیوں کو قائد تحریک الطاف حسین تصاویر، ایم کیو ایم کے پرچم اور تہنتی پیغامات پر مبنی ہزاروں بینرز آویزاں کر کے سجایا گیا تھا جبکہ نائن زیرو، ایم پی اے ہاسٹل، شعبہ اطلاعات اور خورشید بیگم بلڈنگ سمیت عزیز آباد کی اطراف کی گلیوں میں برقی قہقہوں، سہ رنگی جھالروں سجایا گیا تھا۔ ایم کیو ایم کے یوم تاسیس کے سلسلے میں شہر بھر میں بھی کارکنان کی جانب سے خوبصورت سجاوٹ کی گئی ہے جبکہ اس سلسلے میں شہر بھر میں سینکڑوں مقامات پر استقبالیہ کیمپ لگائے گئے تھے جہاں ایم کیو ایم کے ترانوں کی ریکارنگ کی جاتی رہی۔ یوم تاسیس کے سلسلے میں جناح گراؤنڈ میں سیکورٹی بہترین انتظامات کیے گئے اور اس سلسلے میں جناح گراؤنڈ آئیو لے تمام راستوں میں واگ تھرو گیٹ نصب کیے گئے جہاں ڈیوٹی پر موجود ایم کیو ایم کے کارکنان شرکاء کی اسکیننگ کر کے چھوڑتے رہے۔ ٹھیک 7 بجے حسب روایت تلاوت قرآن سے ہوا، معروف نعت خواں مولانا ناصر یامین قرآن پاک آیات کی تلاوت کی اور اس کا ترجمہ پیش کیا۔ اجتماع میں نظامت فرانس اے پی ایم ایس او کے جنرل سیکریٹری احسن غوری انجام دیئے، اسٹیج پر ایم کیو ایم کی رابطہ کمیٹی ڈپٹی کنوینر ڈاکٹر فاروق ستار، انیس احمد قانچانی، رابطہ کمیٹی کے ارکان کنور خالد یونس، محترمہ نسیرین جلیل، آنسہ ممتاز انوار، اشفاق منگی، یوسف شاہوانی، گلفر از خان خان خٹک موجود تھے۔ یوم تاسیس کے مرکزی اجتماع سے فاروق ستار، اشفاق منگی، یوسف شاہوانی اور گلفر از خان خٹک نے سندھی، بلوچی، پشتو اور اردو زبان میں خطاب کیا۔ ٹھیک 7 بجکر 30 منٹ پر اسٹیج سے ایم کیو ایم کی رابطہ کمیٹی ڈاکٹر فاروق ستار نے جناب الطاف حسین کی ٹیلی فون پر آمد کا اعلان کیا اس موقع پر ایم کیو ایم ترانہ ”ساتھی مظلوموں کا ساتھی ہے..... الطاف حسین سنایا گیا اس موقع پر شرکاء نے اپنی نشستوں سے کھڑے ہو کر جناب الطاف حسین کا پر تپاک استقبال کیا اور ترانے کا ساتھ دیا۔ جناب الطاف حسین نے اپنی گفتگو کا آغاز تلاوت قرآن پاک سے کیا اور ایم کیو ایم کے تمام کارکنان اور حق پرست عوام کو دل کی گہرائیوں میں ایم کیو ایم کے 27 ویں یوم تاسیس کی مبارکباد پیش کی۔ جناب الطاف حسین اے پی ایم ایس او سے ایم کیو ایم اور پھر متحدہ قومی موومنٹ کی طویل جدوجہد سے آگاہ کیا اور کارکنان پر زور دیا کہ وہ تحریک کے پیغام کو آگے بڑھانے کیلئے جدوجہد جاری رکھی۔

ریمنڈ ڈیوس کی رہائی کی تمام تر ذمہ داری حکومت پنجاب پر عائد ہوتی ہے۔ الطاف حسین

جس دن فیصلہ ہوا اسی دن پنجاب کے وزیر اعلیٰ اپنے بڑے بھائی کی طرح ملک سے باہر کیوں چلے گئے؟

امریکہ شمالی وزیرستان میں ڈرون حملے میں بے گناہ مارے جانے والوں کے ورثاء کو خون بہا ادا کرے

ایم کیو ایم کے 27 ویں یوم تاسیس کے موقع پر کراچی، حیدرآباد، میرپور خاص، سکھر، نوابشاہ، ٹنڈوالہ یار،

ساگھڑ، جامشورو اور لاہور میں تجدید عہد وفا کیلئے جمع ہونے والے کارکنوں سے ٹیلیفون پر خطاب

کراچی --- 18 مارچ 2011ء

متحدہ قومی موومنٹ کے قائد جناب الطاف حسین نے کہا ہے کہ امریکی جاسوس ریمنڈ ڈیوس کی رہائی کی تمام تر ذمہ داری حکومت پنجاب پر عائد ہوتی ہے کیونکہ ریمنڈ ڈیوس کے ہاتھوں پاکستانیوں کے قتل کا واقعہ لاہور میں ہوا اور حکومت پنجاب ہی اس کیس میں پروسیکیوٹن تھی۔ اگر ریمنڈ ڈیوس کی رہائی دیتے کے شرعی قانون کے تحت خون بہا ادا کرنے کے بعد عدالتی فیصلے کے تحت ہو سکتی ہے تو امریکہ بھی شمالی وزیرستان میں ڈرون حملے میں بے گناہ مارے جانے والوں کے ورثاء کو خون بہا ادا کرے۔ انہوں نے ان خیالات کا اظہار ایم کیو ایم کے 27 ویں یوم تاسیس کے موقع پر جمعرات کی شب نائن زیرو عزیز آباد کراچی، حیدرآباد، میرپور خاص، سکھر، نوابشاہ، ٹنڈوالہ یار، ساگھڑ، جامشورو اور لاہور میں تجدید عہد وفا کیلئے جمع ہونے والے کارکنوں سے ٹیلیفون پر خطاب کرتے ہوئے کیا۔ جناب الطاف حسین نے سندھ، پنجاب، بلوچستان، خیبر پختونخوا، گلگت بلتستان اور آزاد کشمیر میں ایم کیو ایم کے تمام یونٹوں، سیکڑوں، زونوں، ونگز، شعبہ جات اور تنظیمی کمیٹیوں کے ارکان، تمام ذمہ داروں، ماؤں، بہنوں، بزرگوں اور عوام کو ایم کیو ایم کے 27 ویں یوم تاسیس کی مبارکباد پیش کی۔ انہوں نے کہا کہ ایم کیو ایم 18 مارچ کو قائم ہوئی اور علم الاعداد کے مطابق 18 کا مجموعہ 9 بنتا ہے جو اعداد میں سب سے بڑا عدد ہے۔ آج ایم کیو ایم کا 27 واں یوم تاسیس ہے اور 27 کا مجموعہ بھی 9 بنتا ہے جو اس بات کا اشارہ ہے کہ آنے والے وقت میں متحدہ قومی موومنٹ ملک کی سب سے بڑی جماعت ہوگی۔ انہوں نے کہا کہ پاکستان کتنا آزاد و خود مختار ہے، پاکستان کی عدالتیں کتنی آزاد و خود مختار ہیں اور ریمنڈ ڈیوس کی اچانک رہائی کے بارے میں ایم کیو ایم کا کیا موقف ہے اس بارے میں وہ آج شام کو یوم تاسیس کے اجتماع سے اپنے خطاب میں اظہار خیال کریں گے۔ انہوں نے کہا کہ امریکی انتظامیہ کے حکام اور پاکستان میں موجود امریکی سفارتکار یہ کہہ رہے ہیں کہ ریمنڈ ڈیوس کی رہائی دیتے کے اسلامی قانون کے تحت عدالت سے ہوئی ہے وہ پاکستان کے عوام کی بھی سنیں۔ انہوں نے امریکہ سے مطالبہ کیا کہ اگر ریمنڈ ڈیوس کی رہائی دیتے کے شرعی قانون کے تحت خون بہا ادا کرنے کے بعد ہو سکتی ہے تو آج شمالی وزیرستان میں ہونے والے ڈرون حملے میں

جو معصوم و بے گناہ پاکستانی جاں بحق ہوئے ہیں امریکہ ان تمام کے ورثاء کو بھی خون بہا داکرے۔ انہوں نے کہا کہ قوم کی بیٹی ڈاکٹر عافیہ صدیقی جس نے کسی کو قتل نہیں کیا اگر پھر بھی اسکی رہائی کے عوض امریکی حکومت کو دیت چاہیے تو 18 کروڑ پاکستانی بھی ایک ایک روپیہ جمع کر کے 18 کروڑ روپے دیت کے طور پر دینے کیلئے تیار ہیں۔ جناب الطاف حسین نے کہا کہ پنجاب کی حکمران جماعت مجھ پر تنقید کرتی ہے کہ الطاف حسین باہر کیوں بیٹھے ہوئے ہیں۔ میں باہر بیٹھ کر ملک کی غیرت و حمیت کے خلاف کوئی بات نہیں کرتا لیکن جو رہنما مجھ پر طعنہ کتے ہیں اور اپنے آپ کو محبت وطن کہتے ہیں ان کا عمل عوام نے دیکھ لیا ہے کہ ریمنڈ ڈیوس کا معاملہ ہو یا کوئی اور قومی معاملہ ہو پنجاب کے حکمران فوراً ملک سے بھاگ جاتے ہیں۔ انہوں نے کہا کہ امریکی جاسوس ریمنڈ ڈیوس کی رہائی کی تمام تر ذمہ داری حکومت پنجاب پر عائد ہوتی ہے کیونکہ ریمنڈ ڈیوس کے ہاتھوں پاکستانیوں کے قتل کا واقعہ لاہور میں ہوا اور حکومت پنجاب ہی اس کیس میں پروسیکوشن تھی۔ سوال یہ ہے کہ حکومت پنجاب کے سربراہوں نے مؤثر انداز میں ریمنڈ ڈیوس کے کیس کو تکمیل تک کیوں نہیں پہنچایا؟ جس دن فیصلہ ہوا اسی دن پنجاب کے وزیر اعلیٰ اپنے بڑے بھائی کی طرح ملک سے باہر کیوں چلے گئے؟ جناب الطاف حسین نے کہا کہ آج جو لوگ کہتے ہیں کہ خون بہا دے کر ریمنڈ ڈیوس کو رہا گیا تو بہت سے حساب امریکہ پر بھی قرض ہیں، ایک ایک پاکستانی کا فرض ہے کہ وہ اس معاملے کا ذمہ دار صرف فوج، آئی ایس آئی، عدلیہ اور حکومت پر تھوپنے کے بجائے اس بات پر غور کرے کہ اگر ہمارے حکمران کمزور ہیں اور امریکہ کے غلام ہیں تو کیوں ہیں؟ اسلئے کہ ہم بار بار انہیں ووٹ دیتے چلے آئے ہیں۔ آج ایک ایک پاکستانی کو یہ فیصلہ کرنا ہوگا کہ ہم آزمائے ہوئے سیاستدانوں کے بجائے متحدہ کو ووٹ دینگے۔ انہوں نے امریکہ کو مخاطب کرتے ہوئے کہا کہ اقتدار کی میوزیکل چیئر کے کھیل ذریعے پاکستان میں اب تک جو اقتدار کی کرسی پر براجمان ہوتے رہے ہیں اب ان کا دور ختم ہوا چاہتا ہے اور غیر تمدن حق پرست پاکستانیوں کا دور آنے والا ہے۔ انہوں نے دعا کی کہ اللہ تعالیٰ پاکستان کو سلامت رکھے اور پاکستان میں غریب و متوسط طبقہ کے انقلاب کے راستے کو آسان کر دے۔ انہوں نے تحریک کی جدوجہد میں شہید ہونے والوں کو زبردست خراج عقیدت پیش کیا اور ان کے اہل خانہ سے دلی ہمدردی کا اظہار کیا اور تحریک کے تمام کارکنوں کی ثابت قدمی کیلئے دعا کی۔

ایم کیو ایم کے یوم تاسیس کے موقع پر تقریب کا انعقاد

کراچی۔۔۔ (اسٹاف رپورٹر)

ایم کیو ایم کے 27 ویں یوم تاسیس کے سلسلے میں 17 اور 18 مارچ کی درمیانی شب پر رونق تقریب آغاز کراچی سمیت ملک بھر میں ہوا اس سلسلے میں تقریب کا مرکزی اجتماع ایم کیو ایم کے مرکز نائن زیرو پر منعقد ہوا جس سے ایم کیو ایم کے قائد جناب الطاف حسین نے ٹیلی فونک خطاب کیا۔ ایم کیو ایم کے 27 ویں یوم تاسیس کے سلسلے میں کارکنان میں زبردست جوش و خروش کا مظاہرہ دیکھنے میں آیا اس موقع پر کارکنان کی جانب سے فلک شگاف انداز میں نعرہ نعرہ الطاف..... جئے جئے الطاف، نعرہ نعرہ متحدہ..... جئے جئے متحدہ، رہبر رہبر الطاف ہمارا..... رہبر، رہبر، سوال کو جواب..... الطاف الطاف، ہے نقیب انقلاب..... الطاف الطاف، سب سے کہہ دو صاف صاف..... الطاف الطاف، حق کی کھلی کتاب..... الطاف الطاف، ہم دیوانے کس کے..... قائد کے، ہے نقیب انقلاب..... الطاف الطاف، دہشت گردی کے خلاف..... الطاف الطاف، میں واری جاواں..... قائد کے، جاری رہے گی جاری رہے گی..... جدوجہد جاری رہے گی، لگائے گئے جس کا سلسلہ کافی دیر تک جاری رہا۔ تقریب کے سلسلے میں ایم کیو ایم کی جانب سے زبردست انتظامات کیے گئے تھے اور اس سلسلے میں نائن زیرو اور اس اطراف کی گلیوں میں کارکنان کیلئے فرشی نشتوں کا اہتمام کیا گیا جبکہ نائن زیرو، شعبہ اطلاعات، ایم پی اے ہاسٹل، کیم ونگ، خورشید بیگم بلڈنگ، لال قلعہ اور جناح گراؤنڈ سمیت عزیز آباد میں برقی قہقہوں اور جھاروں لگا کر خوبصورت چراغاں کیا گیا تھا، ایم کیو ایم کے یوم تاسیس کے سلسلے میں نائن زیرو اور اس کی اطراف کی گلیوں میں ہزاروں تہنیتی بینرز آویزاں گئے تھے جس پر انقلابی اشعار اور نظمیں تحریر تھیں۔ تقریب کی براہ راست ویڈیو کوریج کیلئے مختلف چینلوں کی جانب سے خصوصی انتظامات کیے گئے جبکہ اس سلسلے میں بنائی گئی پریس گیلری میں پرنٹ و الیکٹرونکس میڈیا کے نمائندے تقریب کی کوریج کر رہے تھے۔ تقریب کی رسم ٹھیک 12 بجے شروع ہوئی اس موقع پر ایم کیو ایم کی رابطہ کمیٹی کے ڈپٹی کنوینر ڈاکٹر فاروق ستار، انیس احمد قانجانی دیگر اراکین رابطہ کمیٹی اور کارکنان کی جانب سے ٹیلی فون پر موجود قائد جناب الطاف حسین کو ایم کیو ایم کے 27 ویں یوم تاسیس کی مبارکباد پیش کی اس موقع پر ایم کیو ایم کا مشہور ترانہ ساتھی مظلوموں کا ساتھی ہے..... الطاف حسین سنایا گیا اور تمام شرکاء نے اپنی نشتوں سے کھڑے ہو کر ترانے کا ساتھ دیا اور قائد تحریک الطاف حسین کا والہانہ استقبال کیا اور انہیں خوش آمدید کہا۔ جناب الطاف حسین نے اپنے خطاب کا آغاز تلاوت قرآن پاک سے کیا اس موقع پر جناب الطاف حسین نے انتہائی فکر انگیز گفتگو کی اور کارکنان کو ایم کیو ایم کے 27 ویں یوم تاسیس کی مبارکباد پیش کی، بعد ازاں ایم کیو ایم کے 27 ویں یوم تاسیس کے سلسلے میں جناح گراؤنڈ عزیز آباد میں آتش بازی کا خوبصورت مظاہرہ کیا گیا جس کا سلسلہ کافی دیر تک جاری رہا اور جس میں عوام و کارکنان نے گہری دلچسپی سے دیکھا اور اپنے کیمروں کی مدد سے ان مناظر کو فلم بند کیا اس موقع پر جناح گراؤنڈ میں موجود بچے بھی آتش بازی سے لطف اندوز ہوئے۔

پبلک سروس کمیشن کے اعلیٰ افسران پر پولیس کی جانب سے تشدد اور گرفتار کرنے کا نوٹس لیا جائے، حق پرست اراکین قومی اسمبلی

کراچی۔۔۔ 18 مارچ 2011ء

متحدہ قومی موومنٹ کے حق پرست اراکین قومی اسمبلی ڈاکٹر عبدالقادر خانزادہ، انجینئر فرحت خان اور ڈاکٹر ندیم احسان نے لاہور میں پبلک سروس کمیشن پنجاب کے اعلیٰ افسران پر پولیس کی جانب سے بہیمانہ تشدد، انہیں ہراساں کرنے اور گرفتار کرنے کی سخت ترین الفاظ میں مذمت کی ہے اور مطالبہ کیا ہے کہ پبلک سروس کمیشن پنجاب کے افسران پر تشدد اور انہیں گرفتار کرنے کا فی الفور نوٹس لیا جائے۔ اپنے مشترکہ بیان میں حق پرست اراکین قومی اسمبلی نے کہا ہے کہ اسلامی جمہوریہ پاکستان میں اپنے حقوق کیلئے احتجاج کرنے کا ہر پاکستانی شہری کا آئینی و قانونی اور بنیادی حق ہے جس کی اجازت ملک کا آئین و قانون ہر پاکستانی کو دیتا ہے۔ انہوں نے کہا کہ پنجاب میں پبلک سروس کمیشن کے سینکڑوں افسران صدر رائے منظور ناصر کی سربراہی میں اپنی ترقیوں، تعیناتی اور اہل افسران کی موجودگی کے باوجود اسلام آباد سے من پسند افراد کو بھاری تنخواہوں پر ڈی ایم جی مسلط کرنے کے پرامن مظاہرہ کر رہے تھے کہ پنجاب پولیس نے مظاہرین پر چارجنگ دھاوا بول دیا اور انہیں بہیمانہ تشدد کا نشانہ بنا کر سینکڑوں مظاہرین کو بلا جواز گرفتار کر لیا۔ انہوں نے کہا کہ پنجاب پولیس کی جانب سے 17 اور 22 گریڈ کے اعلیٰ افسران پر بہیمانہ تشدد اور انہیں گرفتار کرنے کے جس بیجا میں رکھنے کا عمل سراسر ظلم ہے جس سے افسران میں مایوسی بڑھ رہی ہے۔ انہوں نے کہا کہ ایک جانب پبلک سروس کمیشن کے افسران کی ترقیوں اور تعیناتیوں کو گزشتہ 8 سالوں سے غیر قانونی ہتھکنڈے استعمال کیے جا رہے ہیں جبکہ دوسری جانب ادارے میں اہل و محنتی افسران کی موجودگی کے باوجود نہ صرف انہیں نظر انداز کیا جا رہا ہے بلکہ اسلام آباد سے براہ راست من پسند افراد کو بھاری تنخواہوں پر ڈی ایم جی مسلط کیا جا رہا ہے جو ادارے کے اہل اور محنتی افسران کے ساتھ کھلی نا انصافی اور ڈی گریڈ کرنے کے مترادف ہے جس کی جتنی بھی مذمت کی جائے کم ہے۔ انہوں نے کہا کہ ہونا تو یہ چاہئے تھا کہ میگا پروجیکٹ کیلئے ادارے میں موجود اعلیٰ اور محنتی افسران کو ترقیاں دیکر ان کی صلاحیتوں سے بھرپور فائدہ اٹھایا جاتا جس سے افسران میں پائی جانی والی بے چینی اور مایوسی کا خاتمہ ممکن ہوتا اور قومی خزانے کو بھی بھاری مالی نقصان سے بچایا جاتا۔ ڈاکٹر عبدالقادر خانزادہ، انجینئر فرحت خان اور ڈاکٹر ندیم احسان نے صدر آصف علی زرداری، وزیراعظم پاکستان سید یوسف رضا گیلانی، گورنر پنجاب لطیف کھوسہ سے مطالبہ کیا ہے کہ احتجاج کرنے والے پبلک سروس کمیشن کے افسران کے جائز مطالبات فی الفور منظور کیے جائیں اور پنجاب پولیس کی جانب سے صدر رائے منظور ناصر سمیت 300 افسران کو پرامن مظاہرین کو بہیمانہ تشدد کا نشانہ بنانے اور گرفتار کرنے کے جس بیجا میں رکھنے کا سختی سے نوٹس لیا جائے اور تمام گرفتار شدگان کو رہا کیا جائے۔

ایم کیو ایم کے 27 ویں یوم تاسیس کے موقع پر جناح گراؤنڈ عزیز آباد میں ناظم آباد کے رہائشی 10 سالہ بچے نے

کاغذ کے ٹکڑے جوڑ کر ایم کیو ایم کا طویل سہ رنگی پرچم بنایا

سہ رنگی پرچم منفرد حیثیت اختیار کر گیا اور یوم تاسیس کے شرکاء کی خصوصی توجہ کا مرکز بنا رہا

کراچی۔۔۔ (اسٹاف رپورٹر)

18 مارچ کو ایم کیو ایم کے 27 ویں یوم تاسیس کے موقع پر جناح گراؤنڈ عزیز آباد میں منعقدہ جلسہ میں ناظم آباد کے رہائشی 10 سالہ بچے مقدم خان نے کاغذ سے ٹکڑے جوڑ کر ایم کیو ایم کا طویل سہ رنگی پرچم بنایا۔ پرچم کی لمبائی 100 فٹ اور چوڑائی 60 فٹ تھی اس کی تیاری میں لال، سبز اور سفید رنگ کے ہزاروں ٹکڑے استعمال کئے گئے تھے۔ ایم کیو ایم کا یہ پرچم منفرد حیثیت اختیار کر گیا اور یوم تاسیس کے جلسہ کے شرکاء کی خصوصی توجہ کا مرکز بنا رہا۔ اس موقع پر مقدم خان نے میڈیا کے نمائندوں سے بات چیت کرتے ہوئے بتایا کہ وہ اس سے قبل بھی کئی چیزیں بنا چکے ہیں اور عالمی ریکارڈ توڑ چکے ہیں، ایم کیو ایم کا پرچم بنانے کا خیال انہیں اس لئے آیا کہ وہ قائد تحریک جناب الطاف حسین کی غریب و متوسط طبقے کے حقوق کی عملی جدوجہد سے متاثر ہیں اور انہیں جناب الطاف حسین اس حوالے سے انتہائی عقیدت و محبت ہے۔ انہوں نے بتایا کہ وہ دنیا کے سب سے بڑی بال اور انک پین بنا کر انڈیا کا ریکارڈ توڑ چکے ہیں، سب سے بڑا چشمہ بنا کر جرمنی کا ریکارڈ بھی توڑ چکے ہیں جبکہ وہ کاغذ سے پاکستان کا سب سے قومی پرچم اور 5 کلوگرام کی دنیا کی سب سے بڑی کاک بال بھی بنا چکے ہیں۔ ایم کیو ایم کے کاغذ سے بنے طویل اس سہ رنگی پرچم کو دیکھنے والے شرکاء نے مقدم خان کی اس کارنامے کو زبردست انداز میں سراہا اور انہیں خراج تحسین بھی پیش کیا۔

الطاف حسین کی جانب سے معروف کامیڈین بوہیرال کیلئے 50 ہزار روپے کا عطیہ

لاہور۔۔۔ 18 مارچ 2011ء

متحدہ قومی موومنٹ کے قائد جناب الطاف حسین کی ہدایت پر ایم کیو ایم کی رابطہ کمیٹی کے رکن افتخار کبرندھاوا کی سربراہی میں ایم کیو ایم کے وفد نے گردوں کے مریض میں مبتلا لاہور اسٹیج کے معروف کامیڈین بوہیرال کی عیادت کی اور قائد تحریک الطاف حسین کی جانب سے بوہیرال کو علاج معالجے کیلئے 50 ہزار روپے نقد رقم پیش کی اور ان کی جلد و مکمل صحتیابی کیلئے اللہ تعالیٰ کے حضور خصوصی دعائیں کیں۔ بوہیرال نے مصیبت کی گھڑی میں یاد رکھنے اور علاج معالجے کیلئے رقم کی فراہمی پر ایم کیو ایم کے قائد جناب الطاف حسین کا دل کی گہرائیوں سے شکریہ ادا کرتے ہوئے کہا کہ پنجاب حکومت سمیت کسی بھی سیاسی و سماجی شخصیت نے ان کی کوئی مدد نہیں کی تاہم قائد تحریک الطاف حسین جو ہزاروں میل دور ہیں انہوں نے ان کے درد اور تکلیف کا محسوس کر کے ثابت کر دیا وہ دورہ بھی سب کے دلوں میں موجود ہیں۔ بوہیرال نے قائد تحریک الطاف حسین کی درازی عمر صحت و تندرستی کیلئے دعائیں کیں۔ ایم کیو ایم کے وفد میں، صوبائی تنظیمی کمیٹی کے رکن عباس جمفری، حنیف سورتی، لاہور زونل کمیٹی کے انچارج شاہین انور جیلانی، زونل کمیٹی کے رکن ڈاکٹر غفار بھی موجود تھے۔

ایم کیو ایم کے یوم تاسیس کی تقریبات کی جھلکیاں

کراچی۔۔۔ (اسٹاف رپورٹر)

☆ متحدہ قومی موومنٹ کے یوم تاسیس کے موقع پر پنڈال میں قائد تحریک جناب الطاف کی تحریر کی جدوجہد پر مبنی دیدہ زیب تصاویر آویزاں کی گئیں تھیں جو پنڈال میں موجود شرکاء کی توجہ کا مرکز بنیں رہی۔

☆ یوم تاسیس کے موقع پر مختلف قومیتوں سے تعلق رکھنے والے بزرگوں، مرد، خواتین، نوجوانوں، مختلف شعبہ ہائے زندگی سے تعلق رکھنے والے افراد نے بڑی تعداد میں شرکت کی اور روایتی نظم و ضبط کے ساتھ قائد تحریک جناب الطاف کے خطاب کو سنا۔

☆ 18 مارچ کے جلسہ عام کی کورٹیج کیلئے پرنٹ و الیکٹرانک میڈیا سے تعلق رکھنے والے رپورٹر، کیمرہ مین، فوٹو گرافر صحافی حضرات نے قائد تحریک جناب الطاف حسین کی براہ راست کورٹیج کو یقینی بنایا جبکہ پنڈال میں صحافی حضرات کو ای، میل، فیکس، اور ٹیلی فون کی سہولیات فراہم کی گئیں تھیں۔

☆ یوم تاسیس کے سلسلے میں ایم کیو ایم کے مختلف سیکٹرز و یونٹس کے ذمہ داران و کارکنان نے ریلیوں کی شکل میں جناح گراؤنڈ پہنچے تو ایم کیو ایم کی رابطہ کمیٹی کے اراکین، کراچی تنظیمی کمیٹی کے اراکین نے ان کا خیر مقدم کیا۔ اس موقع پر کارکنان ایم کیو ایم کے پرچم تھامے ہوئے تھے اور انتہائی پر جوش انداز میں ایم کیو ایم اور قائد تحریک جناب الطاف حسین کے حق میں نعرے لگا رہے تھے۔

☆ کراچی تنظیمی کمیٹی، پوسٹر اور کلیئڈر کا اجراء: ڈپٹی کنوینر فاروق ستار، انیس احمد قائم خانی۔

ایم کیو ایم کا 27 ویں یوم تاسیس ملک کی تاریخ میں سنگ میل ہے، ڈاکٹر فاروق ستار

جناب الطاف حسین کی ہی لیڈرشپ ملک و قوم کو بحرانوں اور چیلنجز سے نکال سکتی ہے، گلبر از خان خٹک

اب ملک بھر کے عوام کی جدوجہد کا منبع ایم کیو ایم بن چکی ہے، یوسف شاہوانی

الطاف حسین کے کارکنان غریب و متوسط طبقے کا انقلاب چاہتے ہیں اور فرسودہ نظام کا خاتمہ کر کے دم لیں گے، اشفاق منگی

ایم کیو ایم کے 27 ویں یوم تاسیس کے موقع پر منعقدہ اجتماع سے جناح گراؤنڈ عزیز آباد میں خطاب

کراچی۔۔۔ (اسٹاف رپورٹر)

ایم کیو ایم کی رابطہ کمیٹی کے ڈپٹی کنوینر ڈاکٹر فاروق ستار نے کہا ہے کہ ایم کیو ایم کا 27 واں یوم تاسیس پاکستان کی تاریخ میں ایک سنگ میل ہے اور ملک میں انقلاب کی نوید ہے۔ یہ بات انہوں نے جمعہ کی شب جناح گراؤنڈ عزیز آباد میں ایم کیو ایم کے 27 ویں یوم تاسیس کے منعقدہ یوم تاسیس کے اجتماع کے شرکاء سے خطاب کرتے ہوئے کہی۔ ڈاکٹر فاروق ستار نے کہا کہ بہت سے لوگ یہ سوال کرتے ہیں کہ لفظ انقلاب سے مراد کیا ہے تو میں انہیں یہ بتانا چاہتا ہوں کہ متحدہ قومی موومنٹ اب صرف ایک زبان بولنے والوں کی

جماعت یا تحریک نہیں ہے، ایم کیو ایم پاکستان کے تمام زبان بولنے والوں اور تمام علاقے اور صوبے کے عوام کے دلوں کی دھڑکن ہے اور متحدہ قومی موومنٹ کے اسٹیج سے ہر زبان میں تقریر اور بات ہوتی ہے اور یہ بات اپنی جگہ کسی انقلاب سے کم ہے؟۔ انہوں نے کہا کہ ملک کا کونسا کونسا ہے جہاں آج قائد تحریک جناب الطاف حسین کے چاہنے والے نہیں بستے ہیں، ایم کیو ایم پاکستان کے غریبوں کی واحد جماعت ہے اور بہت جلد یہ ملک کے ایوانوں میں تیسرے آپشن کے طور پر ابھر رہی ہے، ملک کے تمام حق پرست عوام انشاء اللہ تعالیٰ اپنے اتحاد، قومی یکجہتی سے ملک میں انقلاب برپا کریں، فرسودہ گلے سڑھے جاگیر دارانہ نظام کو جڑ سے اکھاڑ کر پھینک دیں گے، مستقل تبدیلی کی ہوا چل پڑی ہے اور اس تبدیلی کو رونما ہونے سے دنیا کی کوئی طاقت نہیں روک سکتی ہے۔ انہوں نے کہا کہ یہ تبدیلی اس طرح آئے کہ جناب الطاف حسین یہ کہتے ہیں کہ ہم پاکستان کے ایک ایک شہری کو باختیار، تعلیم یافتہ، اقتصادی طور پر مضبوط بنائیں گے، تعلیم، صحت سب کیلئے اور معاشی ترقی کے یکساں مواقع سب کیلئے میسر ہوں گے اور ہم ووٹ کے ذریعے پر امن انقلاب برپا کریں گے۔ 27 ویں یوم تاسیس کے موقع پر میں ایم کیو ایم کی جانب سے وڈیوں، جاگیر داروں کو انتہا کرتا ہوں کہ اگر کسی نے اس پر امن انقلاب میں رکاوٹیں ڈالی اور لوگوں کو ان کے حق رائے سے ذہنی سے زبردستی روکا گیا، لوگوں کو پر امن ووٹ کا انقلاب لانے سے روکا گیا تو پاکستان میں بھی مصر اور تیونس جیسی صورتحال ہوگی، پاکستان کے عوام سڑکوں پر ہوں، ملک کے عوام اسلام آباد کی طرف مارچ کریں گے اور پاکستان میں پھر ملین لوگوں کا مارچ نہیں ہوگا بلکہ پچاس، سو ملین لوگوں کا مارچ ہوگا جو اسلام آباد جائے گا۔ انہوں نے کہا کہ قائد تحریک جناب الطاف حسین اب پاکستان میں ایم کیو ایم کے 27 ویں یوم تاسیس کے موقع پر وہ حیثیت اختیار کر گئے ہیں جو ملاییشیا میں مہاتیر محمد کی تھی، جس طرح سنگاپور میں ”لی گان ہو“ کی حیثیت تھی الطاف بھائی پاکستان کے لی گان ہو ہیں وہ وقت دور نہیں ہے ملک میں انقلاب آ رہا ہے۔ انہوں نے کہا کہ 10 اپریل کو ایک تاریخی جلسہ مینار پاکستان پر لاہور میں منعقد ہو رہا ہے میں دعویٰ کرتا ہوں کہ یہ ایم کیو ایم کے جلسے میں بڑا اور کامیاب ترین جلسہ ہوگا۔ انہوں نے حق پر شہداء کو زبردستی خراج عقیدت پیش کرتے ہوئے قائد تحریک جناب الطاف حسین اور رابطہ کمیٹی کی جانب سے ملک بھر کے عوام کو ایم کیو ایم کے 27 ویں یوم تاسیس مبارکباد دی۔ رابطہ کمیٹی کے رکن اشفاق منگی نے سندھی زبان میں خطاب کرتے ہوئے کہا کہ جو لوگ کہتے تھے کہ الطاف حسین کا چیپٹر کلوز ہو گیا ہے آج وہ اپنی آنکھوں سے دیکھیں کہ الطاف حسین کا چیپٹر کلوز نہیں ہوا بلکہ ان ہی لوگوں کا چیپٹر کلوز ہو گیا، متحدہ قومی موومنٹ آج کراچی سے کے ٹی بندر، کاروں جھر، کاجھو، کشمور سے گلگت بلتستان اور کشمیر تک پہنچ گئی ہے اور ملک بھر میں الطاف حسین کے جیالے اور کارکنان ملک میں غریب و متوسط طبقے کا انقلاب چاہتے ہیں اور اس کے ذریعے جاگیر دارانہ، وڈیرانہ نظام کا خاتمہ کر کے ہی دم لیں گے۔ رابطہ کمیٹی کے رکن یوسف شاہوانی نے بلوچی زبان میں خطاب کرتے ہوئے کہا کہ بلوچ قوم اور پاکستان کی تمام قومیتوں کو ایم کیو ایم کے 27 ویں یوم تاسیس کی دلی مبارکباد پیش کی اور کہا کہ 18 مارچ 1984ء کو ایم کیو ایم کی حق پرستانہ جدوجہد شروع ہوئی، مختصر عرصہ میں 1987ء میں بلدیاتی انتخابات میں ایم کیو ایم نے بھرپور کامیابی حاصل کی، سازشی طاقتوں نے ایم کیو ایم کے خلاف بھیانک آپریشن شروع کیا گیا اور ایم کیو ایم کو کراچی اور حیدرآباد تک محدود کرنے کی ناکام کوشش کی گئی لیکن قائد تحریک جناب الطاف حسین کے فکر و فلسفہ اور نظریے کی سچائی کی بدولت پورے ملک میں ایم کیو ایم کا پیغام پھیل چکا ہے اور وہ ظالم قوتیں جو ایم کیو ایم کو ہر دور میں سازشوں کا نشانہ بناتی رہی ہیں ان کی سازشوں سے ملک بھر کے عوام آگاہ ہو چکے ہیں اور اب ان کی نظر میں ایم کیو ایم کی حقوق کی جدوجہد کا منج بن چکی ہے۔ رابطہ کمیٹی کے رکن گلزار خان خٹک پشتو اور اردو زبان میں خطاب کرتے ہوئے کہا کہ ایم کیو ایم کی جدوجہد جاگیر دارانہ نظام کے خاتمے، غریب و متوسط طبقے، طلباء، محنت کشوں اور تمام قومیتوں اور مذہبی اقلیتوں کے حقوق کی جدوجہد ہے اور اس میں اب ملک بھر کے عوام شامل ہیں انہوں نے کہا کہ جناب الطاف حسین کی لیڈرشپ کے بغیر ملک و قوم کی تقدیر نہیں بدل سکتی اور جناب الطاف حسین کی ہی لیڈرشپ ملک و قوم کو بحرانوں اور چیلنجز سے نکال سکتی ہے

کراچی تنظیمی کمیٹی کی جانب سے پوسٹر کا اجراء

کراچی۔۔۔ (اسٹاف رپورٹر)

ایم کیو ایم کے 27 ویں یوم تاسیس کے موقع پر ایم کیو ایم کراچی تنظیمی کمیٹی کی جانب خوبصورت دیدہ زیب پوسٹر اور کیلنڈر کا اجراء کیا گیا۔ پوسٹر اور کیلنڈر کے اجراء جمعہ کی شب جناح گراؤنڈ عزیز آباد میں ایم کیو ایم کی رابطہ کمیٹی کے ڈپٹی کنوینر ڈاکٹر فاروق ستار، انیس احمد قانعانی اور دیگر اراکین رابطہ کمیٹی نے ایم کیو ایم کے 27 ویں یوم تاسیس کے سلسلے میں جناح گراؤنڈ عزیز آباد میں جاری مرکزی اجتماع کے موقع پر کیا۔ کیا اس موقع پر کراچی تنظیمی کمیٹی کے انچارج حماد صدیقی اور دیگر اراکین تنظیمی کمیٹی بھی موجود تھے۔

ایم کیو ایم کا 27 واں یوم تاسیس رابطہ کمیٹی کے ارکان شہداء کی قبروں اور الطاف حسین کے والدین کے قبروں پر حاضری

کراچی۔۔۔ (اسٹاف رپورٹر)

متحدہ قومی موومنٹ کی رابطہ کمیٹی کے ارکان اشفاق منگی، جاوید کاظمی اور سید شاکر علی نے شہداء قبرستان عزیز آباد اور پاپوش نگر قبرستان میں ایم کیو ایم کے قائد جناب الطاف حسین کے والدین، بڑے بھائی ناصر حسین شہید، بھتیجے عارف حسین شہید، ایم کیو ایم کے کنوینر و شہید انقلاب ڈاکٹر عمران فاروق سمیت ایم کیو ایم کے تمام شہداء کی قبروں پر حاضری دی اور فاتحہ خوانی کی۔ اس موقع پر حق پرست صوبائی وزراء، اراکین قومی و صوبائی اسمبلی اور ایم کیو ایم کے شعبہ جات کے ارکان بھی ان کے ہمراہ تھے۔ رابطہ کمیٹی کے ارکان نے قائد تحریک الطاف حسین کی جانب سے قبروں پر پھولوں کی چادریں چڑھائی اور مرحومین و شہداء کی مغفرت، ان کے بلند درجات، سوگواران کے صبر جمیل، تحریک کی کامیابی، سازشوں کے خاتمے اور جناب الطاف حسین کی دراز عمر صحت و تندرستی کیلئے دعائیں بھی کیں۔

ایم کیو ایم کا 27 واں یوم تاسیس جناح گراؤنڈ میں فضاء سے پینڈبل چھوڑے گئے

کراچی۔۔۔ (اسٹاف رپورٹر)

جمعہ 18 مارچ 2011ء کو ایم کیو ایم 27 واں یوم تاسیس کے پر مسرت موقع پر متحدہ قومی موومنٹ کی جانب سے عزیز آباد جناح گراؤنڈ میں یوم تاسیس کے مرکزی اجتماع کے شرکاء پر فضاء سے پینڈبل چھوڑے گئے جن پر عوام کو ایم کیو ایم کے 27 ویں یوم تاسیس کی مبارکباد اور تہنیتی پیغام تحریر تھا۔ جناح گراؤنڈ میں ایم کیو ایم کے یوم تاسیس کے مرکزی اجتماع کے شرکاء پر فضاء سے 27 ویں یوم تاسیس کی مبارکباد کے پینڈبل چھوڑنے کیلئے عزیز آباد کی فضاء پر فوکر طیارہ واقفے واقفے سے گشت کرتا نظر آیا جو پنڈل میں موجود شرکاء پر یوم تاسیس کی مبارکباد کے پینڈبل نچھاور کرتا رہا اور جو شرکاء کی توجہ کا مرکز بنا رہا۔

الطاف حسین رولنگ بورڈ ایوارڈ اور ڈاکٹرز کے معاوضے میں اضافے کا مطالبہ

کراچی۔۔۔ (اسٹاف رپورٹر)

ایم کیو ایم کے قائد جناب الطاف حسین نے اخبارات اور چینلز کے مالکان سے اپیل کی ہے کہ صحافیوں کو جلد از جلد و توج ایوارڈ دیدیا جائے۔ انہوں نے حکومت سے بھی مطالبہ کیا ہے کہ وہ ملک بھر کے یگ ڈاکٹرز کے مسائل حل کیے ان کے معاوضے میں خاطر خواہ اضافہ کیا جائے۔ یہ مطالبہ اور اپیل انہوں نے جمعہ کے روز جناح گراؤنڈ میں یوم تاسیس کے ایک بڑے اجتماع سے خطاب کرتے ہوئے کی۔

انقلاب، انقلاب، جناح گراؤنڈ انقلاب کی صداؤں سے گونج اٹھا

کراچی۔۔۔ (اسٹاف رپورٹر)

آ رہا ہے انقلاب لا رہا ہے انقلاب..... الطاف الطاف، انقلاب..... انقلاب انقلاب اور صرف انقلاب کے نعرے جناح گراؤنڈ میں اس وقت پوری قوت کے ساتھ گونج اٹھے جب یہاں ایم کیو ایم کے 27 ویں یوم تاسیس کے موقع پر جاری جلسہ عام میں متحدہ قومی موومنٹ کے قائد جناب الطاف حسین کا خطاب ہو رہا تھا۔ الطاف حسین نے اپنے خطاب کے دوران ایک موقع پر انقلاب کی بات کی جس کے ساتھ ہی مذکورہ نعرے گونج اٹھے جو بہت دیر تک کورس کے انداز میں جاری رہے۔

الطاف حسین پنجابی ماؤں، بہنوں، بزرگوں اور نوجوانوں سے 10 اپریل کے جلسے میں شرکت کی اپیل

کراچی۔۔۔ (اسٹاف رپورٹر)

ایم کیو ایم کے قائد جناب الطاف حسین نے پنجابی ماؤں، بہنوں، بزرگوں، نوجوانوں، وکلاء، ڈاکٹرز، اساتذہ اور طلبہ و طالبات سمیت تمام شعبہ زندگی سے تعلق رکھنے والے افراد سے اپیل کی ہے کہ وہ 10 اپریل کو لاہور میں مینار پاکستان پر ہونیوالے جلسہ عام میں بھرپور شرکت کریں۔ یہ اپیل انہوں نے جمعہ کو جناح گراؤنڈ عزیز آباد میں یوم تاسیس کے بڑے اجتماع سے خطاب کرتے ہوئے کی۔

بے بی افضاء یوم تاسیس کے شرکاء کو سلام

کراچی۔۔۔ (اسٹاف رپورٹر)

ایم کیو ایم کے قائد جناب الطاف حسین کی صاحبزادی بے بی افضاء یوم تاسیس کے لاکھوں شرکاء کو جمعہ کے روز اسلام علیکم کہا۔ یہ سلام انہوں نے جناب الطاف حسین کے خطاب کے دوران ایک موقع پر کیا۔ اس سے قبل الطاف حسین نے کہا کہ اس موقع پر میں نے افضاء کو بھی بلایا ہے تاکہ وہ پھوپھیوں کو اور حق پرست عوام کو سلام کرے۔

ایم کیو ایم کا 27 واں یوم تاسیس پر آتش بازی کا مظاہرہ

کراچی۔۔۔ (اسٹاف رپورٹر)

ایم کیو ایم کے 27 ویں یوم تاسیس کے پر مسرت موقع پر جناح گراؤنڈ عزیز آباد میں ایم کیو ایم کی جانب سے خوبصورت آتش بازی کی گئی۔ آتش بازی کا یہ خوبصورت مظاہرہ یوم تاسیس کے اجتماع سے جناب الطاف حسین کے خطاب کے اختتام کے بعد کیا گیا جسے جناح گراؤنڈ میں موجود لاکھوں شرکاء نے بڑی دلچسپی سے دیکھا اور اپنے کیمروں کی آنکھ میں محفوظ کیا۔ آتش بازی کا سلسلہ کافی دیر تک جاری رہا اور اس دوران جناح میں مکمل اندھرا کر دیا گیا۔

یوم تاسیس کے ٹی سی کی ویب سائٹ www.ktcmqm.org کا اجراء

کراچی۔۔۔ (اسٹاف رپورٹر)

ایم کیو ایم کے 27 ویں یوم تاسیس کے موقع پر کے ٹی سی کی ویب سائٹ www.ktcmqm.org کا اجراء کیا گیا۔ ویب سائٹ کا اجراء ایم کیو ایم کی رابطہ کمیٹی کے ڈپٹی کنوینر ڈاکٹر فاروق ستار نے جناح گراؤنڈ عزیز آباد میں یوم تاسیس کے اجتماع کے دوران لیپ ٹاپ کا بٹن دبا کر کیا۔ اس موقع پر رابطہ کمیٹی کے اراکین اور کراچی تنظیمی کمیٹی کے انچارج حماد صدیقی اور دیگر اراکین بھی موجود تھے۔

